

కోర్కె

రాఠవమ్మ మూర్తీభవించిన దైన్యంలా వుంది. నలుగురిలోకి రావటం అలవాటులేని మనిషవటంచేత వరండాలో ఒదిగి నిలబడింది. కాని అల్లా రావల్నివచ్చినందుకు సిగ్గుగా తలవంచుకుంది. చీరమీద మాసికలు ఆమె లేమిని పట్టిచ్చినా రాఠవమ్మ నుదిటిమీద ముడతలు, తెల్లనిజుట్టు, దరిద్రంవల్ల ఇతరులకు ఆమె అంటే తేలిక అభిప్రాయం కలుగకుండా సాయపడుతున్నాయి. రాఠవమ్మ సుబ్రమణ్యంగురించి వరండామీద వేచికూర్చుంది. సుబ్రమణ్యం ఆ గవర్నమెంటాఫీసుకు పెద్ద. అందుకని ఆఫీసు తెరచి గంటైనా ఆఫీసుకు రాలేదు.

దిక్కులేని దివాణంలో ఎలుకల్లాగా, గుమాస్తా లెక్కడపడితే, అక్కడ విచ్చలవిడిగా ఆఫీసంతా తిరిగేస్తూ, ఆ క్రితం రోజు సాయంత్రం వాళ్ళు విడిపోయినప్పటినుంచి, ఈ రోజు పొద్దున దాకా జరిగిన విశేషాలు, ఆడ టైపిస్టుతో మగస్టెనో ఆమె ఇంటికి వెళ్ళి కాఫీతాగిన వైనం వగైరాలు మాట్లాడుకుంటున్నారు. అందులో ఒకరిద్దరు, మాట్లాడటానికి మనుషులు దొరకని వాళ్ళు, రాఠవమ్మని గుర్తుపట్టినవాళ్లు “సూరిగాడేమైనా, మళ్ళీ కొత్త పేచీవేస్తున్నాడా?” అంటూ ఆమెను పలకరించారు. “అవును బాబు వాడింటో ఇచ్చేడబ్బు బాగా తగ్గించేసాడు బాబు” అని జవాబు చెప్పింది రాఠవమ్మ. అల్లా చెప్పాల్నివచ్చినందుకు ఆమె కళ్ళలో నీళ్లు తిరిగాయి.

సూర్యాయుడిని ఎవరూ ఆ పేరుతో పిలవరు. అందరూ సూరిగాడనే అంటారు. వాడికి పద్నాలుగేళ్ళు. ఈ సూరిగాడు, వెంకట్రాయుడి కొడుకు. వెంకట్రాయుడిని అందరు గౌరవంగా “ఏమోయి నాయుడు!” అని పిలిచేవారు. వెంకట్రాయుడు కూడా ఆ ఆఫీసులో అదే వుద్యోగం చేసాడు. అల్లాంటి వెంకట్రాయుడి కొడుకుని సూరిగాడని అందరు పిలవడానికి-వాడంటే అందరికి వున్న తేలిక అభిప్రాయమే కారణం. వాడాఫీసులో అందరికీ అయిదో పదో బాకీపడటం, వాడి గురించి స్వయంగా వాడి తల్లి రాఠవమ్మే వచ్చి ఫిర్యాదు చెయ్యటం, వాడికాట్టే వయస్సులేకపోవడమనే కారణాలవల్ల వాడంటే అందరికి తేలిక అభిప్రాయం కలిగింది.

వెంకట్రాయుడా ఆఫీసులో గౌరవంగా ఉద్యోగంచేసాడు. అందరికీ పనిచేసిపెట్టి వాళ్ళు డబ్బిస్తే తీసుకునే వాడు అప్పుచేసేవాడుకాదు. తప్పనిసరై తీసుకున్న అప్పు అన్నసమయానికి

తంటాలు పడి తీర్చేవాడు. అయితే ఆకలి మరిచిపోడానికి వెంకట్రాయుడు కాల్చిన బీడీలకు అతను నలభై ఏళ్ళకే బలైపోయాడు. అతను చచ్చిపోయేదాకా అతను బీడీలు తాగుతాడని ఎవరికీ తెలియదు. నాయుడెవరి ఎదుట బీడీలు కాల్చలేదు. అతను పోయినపుడు అతని భార్య, అయిదుగురు పిల్లలు వీధిలో పడ్డారు. వెంకట్రాయుడు కుటుంబానికి ఆస్తి మిగల్చలేదు, అప్పులూ మిగల్చలేదు.

వెంకట్రాయుడి కుటుంబాన్ని ఆదుకోడంకోసం ఆఫీసు వాళ్ళందరూ చందాలు వేసుకున్నారు. సుబ్రమణ్యం పాతిక రూపాయలిచ్చాడు. ఇల్లాంటి విషయాల్లో అనుభవంవున్న గుమాస్తా ఆ డబ్బుని రెండు భాగాల్నేసి, మొదటి భాగం వెంటనే కుటుంబానికి అందజేసాడు. అది వాళ్ళు కర్మకి ఖర్చుచేసేసి మళ్ళీ తిండికి అల్లల్లాడుతుంటే రెండో భాగం అందజేయటానికి వెళ్ళాడు. ఆ సమయంలో ఆ పేటలోని పెద్దనాయుడు వాళ్ళంతా, రాఠవమ్మ ఇంట్లో ఆ కుటుంబం ఇంకముందు ఏం చెయ్యాలన్న విషయంపైన పంచాయితీ చేస్తున్నారు. ఆ సమయంలో డబ్బివ్వటానికి వెళ్ళిన గుమాస్తాని “గుమాస్తాగోరొచ్చారు” అంటూ గౌరవంగా ఆహ్వానించారు. అతన్నో తమ మనసులో పీకుతున్నమాట చెప్పారు. “మా సూరిగాడికి మీ ఆఫీసులో ఉద్యోగం ఏయించరాదా బాబూ! మీ కాళ్ళకాడ పడుంటాడు.” అంతమంది మాట తీసెయ్యలేక ఆ గుమాస్తా “అల్లాగే పెద్దవాళ్ళ చెవిన ఈ మాట వేస్తాను” అని మాటఇచ్చి బయల్దేరాడు. అందరూసంతోషించారు. సూరిగాడు తప్ప. ఆ మాటలువిన్న సూరిగాడు పుస్తకాలని కౌగిలించుకుని బిగుసుకు పోయాడు. వాడికి నిజంగా ఉద్యోగం వచ్చేస్తుందేమో అప్పుడు స్కూలు మానెయ్యాలొస్తుందేమోనన్న డిగులు కలిగింది. వాడింతవరకు తప్పకుండా పరీక్షలు పాసవుతూ వుండటంచేత వాడి చదువు మాన్పించాలన్న ఆలోచన వెంకట్రాయుడికెప్పుడూ కలగలేదు పైగా చదువుకోమని ఆపేక్షగా ప్రోత్సహించేవాడు. అందుకని వాడికి బాగా చదువుకోడానికి మించిన బాధ్యతలు ప్రపంచంలో వుంటాయని తెలియదు. గుమాస్తా వెళ్ళగానే వాడు బెరుకుగా తల్లికేసి చూసాడు. రాఠవమ్మ ఆ చూపు గమనించలేదు. గమనించినా అర్థం చేసుకోగలిగేదికాదు. అర్థంచేసుకున్నా ఆదరించగలిగిన స్థితిలోలేదు. అందుకని కాదని చెప్పటానికామె తలుపుచాటునుంచి బయటికి రాలేదు.

ఆ విధంగా సూరిగాడి ఉద్యోగానికి విత్తనం పడింది. రాఠవమ్మ ఇంటికి వెళ్ళొచ్చిన గుమాస్తా, మిగిలిన గుమాస్తాల్తోటి, వాళ్ళంతాకలిసి పెద్ద గుమాస్తాతోను, అతను సుబ్రమణ్యంతోను వెంకట్రాయుడికొడుకు సూరిగాడికి తమ ఆఫీసులోఉద్యోగం ఇప్పిస్తే బాగుంటుందని చెప్పారు. ఆ విధంగా ఆ కుటుంబంపట్ల వాళ్ళకిగల సానుభూతి వ్యక్తపరిచారు. అందులో ప్రతివాళ్ళకి వాళ్ళని ఆశ్రయించుకునే, వాళ్ళ ఇళ్ళల్లో పనిచేస్తూ, వాళ్ళ ఆఫీసులో ఖాళీకోసం ఎదురుచూస్తున్న మనుషులున్నారు. కాని ఈ ఖాళీ సహజంగా

అయిందికాదు కనుక, వెంకటాయుడి ఆత్మకి సంతృప్తి కలుగకపోతే ఆఫీసు చూరుపట్టుకుని వేళ్ళాడే అవకాశం వుంది కనుక, ఆఫీసులో వాళ్ళందరు తమ ఆశ్రితులకికాక సూరిగాడికే ఆ ఉద్యోగం రావాలని కోరారు. సుబ్రమణ్యం ప్రజాస్వామ్యపద్ధతులను, ప్రమాదంలేని పరిస్థితుల్లో అంటే తన కేవిధంగాను నష్టంరాని పరిస్థితుల్లో అమలు జరిపే తెలివైన వాడు.

“అందరిమాట ఎలావున్నా నాకు నాయుడంటే చాలా గౌరవం వుంది. అతని కుటుంబానికి సహాయం చెయ్యాలన్న కోరిక బలంగా వుంది. నాయుడు సర్వీసులో పోయాడు. కనుక సూరిగాడికుద్యోగం వేయించటంలో ఇబ్బంది వుండకపోవచ్చును” అని హామీ ఇచ్చి ఆపైన కొంత ప్రయత్నంచేసి సూరిగాడికి ఉద్యోగం వేయించాడు.

ఆమాట గుమాస్తావెళ్ళి రావమ్మతో చెప్పినప్పుడు ఆ పేట నాయుళ్ళంతా సంతోషించారు. సూరిగాడదృష్టవంతుడన్నారు. ఆ కుటుంబం ఒడ్డున పండిందన్నారు. అందర్నీ వెళ్ళనిచ్చి “అమ్మా, నే చదువుకుంటానే. చదువుకుని గుమాస్తా ఉద్యోగంచేసి బాగా డబ్బు సంపాదిస్తానే” అన్నాడు సూరిగాడు.

“నీగ్గాని మతోయిందేట్రా! నువ్వు సదూకుంటే నోట్లోకేళ్లేదెల్లా? నే నెప్పుడూ యీదిలో కెళ్ళిన్నాన్ని కాను. సదూలు అవీ, అన్నీ వున్నోళ్ళకిగాని మనలాటోళ్ళకి కాదు.” అంటూ రావమ్మ సూరిగాడి ఆశలు నిర్దాక్షిణ్యంగా తుంచేసింది.

సూరిగాడాఫీసులో ఉద్యోగానికి జేరినపూట సుబ్రమణ్యం వాడిని పిలచి “మీ నాన్నలా మంచిపేరు తెచ్చుకో! నీ ఉద్యోగం ఇచ్చామంటే కారణం మీ నాన్న మంచితనం. అతనివల్లకాక పోతే ఈ ఉద్యోగం నీ కొచ్చేదికాదు. అందుకని నీ సంపాదనమీద మీ కుటుంబానికంతటికీ హక్కుందని మర్చిపోకు” అంటూ సూరిగాడికి వాడి కుటుంబంపట్ల వాడి బాధ్యత గురించి బోధచేసాడు.

వెంకటాయుడిలాగానే సూరిగాడు ఆఫీసు వేళల్లో ఆఫీసుపనిచేసి, మిగిలిన వేళల్లో గుమాస్తాలిళ్ళల్లోను, సుబ్రమణ్యం ఇంట్లో పనిచేసేవాడు. అయితే ప్రతివాళ్ళకి సూరిగాడికి వచ్చిన ఉద్యోగం తాముపెట్టిన భిక్షే అన్న అభిప్రాయం వుండటంవల్ల సూరిగాడికి అట్టే ముట్టజెప్పే వాళ్ళుకారు: పోతే పొగడటం చేసేవారు. అయితే చదువుకున్న సూరిగాడు పొగడ్డలు నెలచివరిదాకా తన కుటుంబానికి అన్నంపెట్టవని త్వరలోనే అర్థంచేసుకున్నాడు. వాడికీ, తండ్రికీ, స్కేలు ఒకటే అయినా వీడు స్కేలు మొదట్లోవుంటే, తండ్రి చివరలో వుండటంవల్ల జీతంలోవున్న తేడాకూడా వాడు అర్థం చేసుకున్నాడు.

సరిగ్గా ఆ సమయంలోనే, అంటే తనజీతం ఇంటి ఖర్చులకి సరిపోడం లేదని సూరిగాడు గ్రహిస్తున్న రోజుల్లో, ఆ పేటలోనేవున్న కిష్టిగాడు, సుబ్బిగాడు, ఇటు చదువు అటు పనిలేనివాళ్ళు నిరుద్యోగ సమస్యకి నిదర్శనాలు, సూరిగాడికంటే పెద్దవాళ్ళు, సూరిగాడితో

స్నేహం చేసారు . వాళ్ల నెలచివర బచ్చాలాడానికి పిల్వారు. రెండ్రోజులాడించి సూరిగాడ కందులో కాస్త అభిరుచి కలిగాక డబ్బులుపెట్టి ఆడదామన్నారు. సూరిగాడు తన దగ్గర డబ్బుల్లేవన్నాడు. వాడు ఓడిపోతే డబ్బివ్వక్కర్లేని షరతుమీద సూరిగాడు ఆడదానికి ఒప్పుకున్నాడు. ఆ రోజు సూరిగాడు రూపాయిగెలిస్తే, సుబ్బిగాడు, కిష్టిగాడు నిజాయితీగా ఆ రూపాయి వాడికిచ్చేసారు. డబ్బులుపెట్టి ఆడటం అలవాటుగా మారేవరకు, డబ్బులు పెట్టి ఆడకుండా వుండలేనంతవరకు, సూరిగాడే ఆటచివరికి పదో పదిహేనో పైసలు గెల్చేటట్టు వాడి స్నేహితులు జాగ్రత్తపడ్డారు. ఆ డబ్బు వాడు ఖర్చులకి వాడుకున్నాడు. ఈలోగా జీతాలు వచ్చాయి. జీతాలోచ్చిన రోజునమాత్రం సూరిగాడు ఆటలో ఓడిపోయాడు. ఓడినడబ్బు గెల్చుకోవాలన్న ఉద్దేశంలో మరికొంత ఓడాడు. ఆ నెల జీతం రావమ్మ చేతిలోపెడుతూ “ఈ నెల పదిరూపాయలు తక్కువచ్చారు” అని ఓ చిన్న అబద్ధం ఆడాడు.

సూరిగాడు ఎప్పుడూ ఓడిపోతూ వుంటే వాడు ఆటకి రావటం మానేస్తాడేమోనని అప్పుడప్పుడు వాడిని గెలవనిస్తూ వుండేవారు, వాడితోటి ఆటగాళ్లు. దాంతో సూరిగాడికి, వాడికి ఆటలోగల నైపుణ్యంమీద ఎప్పుడూ అపనమ్మకం కలగలేదు. అయితే వాడు ఇంటికిచ్చే డబ్బులో ఆరునెలలు తిరిగేసరికి ముప్పై రూపాయలు తగ్గింది. అప్పుడు రావమ్మకి చిన్నవాడినిచేసి ఆఫీసులో జీతాలు సరిగా ఇవ్వటంలేదేమోనన్న అనుమానంతో జీవితంలో మొదటి సారిగా ఆ ఆఫీసు గుమ్మం ఎక్కింది. ఆమె చెప్పింది విని ఆఫీసువాళ్ళు ఆశ్చర్యపోతే వాళ్ళు జీతం సరిగ్గానే ఇస్తున్నారని విని రావమ్మ ఆశ్చర్యపోయింది. సుబ్రమణ్యం నిలదీసినప్పుడు సూరిగాడు నిజం చెప్పాడు. సుబ్రమణ్యం ప్రతినెల మొదటి తారీకున వచ్చి రావమ్మనే జీతం తీసుకువెళ్ళ మన్నాడు. “నే నెప్పుడూ ఈదిలో కొచ్చిందాన్ని కానుబాబూ? మీరే కుట్టాణ్ణి గట్టిగా బయం పెట్టాల” అని వేడుకుంది రావమ్మ. “నీ గురించి మరోసారి ఇల్లాంటి కంపైంటు మీ యింటినుంచివస్తే ఊరుకోను” అంటూ సుబ్రమణ్యం ఉరిమాడు. సూరిగాడు తలొంచుకున్నాడు.

సూరిగాడు జీతంరాగానే తల్లికివ్వటం, ఆమె ఇచ్చిన అయిదో పదోపైసలు తీసుకోడం మొదలుపెట్టాక వాడు డబ్బులకి కటకటలాడటం మొదలుపెట్టాడు. అందుకని ఎవరికైనా పనిచేసి పెట్టినప్పుడు ఇంట్లో ఎవరికో జ్వరమనో, జలుబనో చెయ్యిచాచటం కూడా నారా తెచ్చినప్పుడు అందులో మిగుల్చుకోటం మొదలుపెట్టాడు. చెయ్యిచాచటంవల్ల కలిగే ఫలితం రెండు నెలల్లోనే బాగా పడిపోయింది. ఎవరు మాత్రం ఎన్నిసార్లని ఆదుకోగలరు! డబ్బులు రావటం తగ్గగానే సూరిగాడి బుద్ధి పాదరసంలా పనిచేయటం మొదలు పెట్టింది. “అమ్మగారు మిమ్మల్నడిగి రెండ్రూపాయలు తీసుకుని కూరలు తెమ్మన్నారు” అనో, మరో అబద్ధమో చెప్పి మోసం చెయ్యటం మొదలుపెట్టాడు. అయితే ఒకసారి మోసపోయినవాళ్ళు మరోసారి సులభంగా మోసపోరు కనుక, కొత్తవాళ్ళని వెదుక్కోటమో, కొత్త పద్ధతులు

అవలంబించటమో చెయ్యాల్సివచ్చింది. వీడి ఆగడాలు మితిమీరి, ఆఫీసులో వాళ్ళ సహనం సన్నగిల్లి జీతాలనాడు గుమాస్తాలందరు కాబూలీవాళ్ళలాగా ఎవరి డబ్బులు వాళ్ళు వాడిదగ్గర వసూలు చేసారు. ఆరోజు వాడు నిర్భయంగా “ఆఫీసులో ఇంతే ఇచ్చారు. కావాలంటే వెళ్ళి అడుగు” అని రాఠవమ్మతో చెప్పాడు.

ఆ తరువాత రెండు మూడు నెలలు వాడు బుద్ధిగానే వున్నాడు. వాడి బుద్ధి నిలకడకి పరీక్షగా అవతరించాయి గవర్నమెంటు లాటరీలు, అందరూ ఆ టిక్కెట్లు కెగబడటం సూరిగాడు చూసాడు. ఈ ఎగబడటం అన్న దాంట్లో ఆఫీసరు, ప్యూను అన్న తేడా లేక పోవడం గమనించాడు. అందులో ఏమీ లేకపోతే ఎందుకు ఎగబడతారని ప్రశ్నించుకున్నాడు. ఎక్కడో ఒక రిక్షావాడో, కూలివాడో లాటరీ గెల్చిలక్షాధికారైన కథలు విని ఉత్సాహం పుంజుకున్నాడు. తన దరిద్రం తీరి పోడానికి లాటరీ ఒకటే మార్గమనుకున్నాడు. ఆ విధంగా డబ్బు సంపాదించాక తను చెయ్యాల్సిన పనుల పట్టిక తయారు చేసుకున్నాడు. తన తమ్ముడికి మంచి చదువు చెప్పిస్తాడు. చెల్లెళ్ళకి కార్లో తిరిగే సంబంధాలు చేస్తాడు. తల్లికి వంటలో సాయానికి వంటమనిషిని పెట్టాడు... ఆ పైన... వీలుంటే తను చదువుకుంటాడు. ఈ పంచరంగుల కల సూరిగాడికి చాలా నచ్చింది. వెంటనే జీతాలందినపూట ఓ పాతిక టిక్కెట్లు కొనేసాడు. తల్లి రాఠవమ్మ జీతం విషయం నిలదీస్తే “సుబ్రమణ్యంగారు పుట్టినరోజుట ఆయనకేదైనా కొని ఇయ్యాలని జీతం కోసేసారు” అని జవాబు చెప్పాడు. రాఠవమ్మకి ఆఫీసుకివెళ్ళి “నిజమేనా?” అని అడిగే ధైర్యంలేక మానుకుంది. డబ్బు తగ్గినందుకు బాధపడుతున్న తల్లి ముఖం చూసి సూరిగాడు ఓ క్షణం పాటు పశ్చాత్తాపపడ్డాడు. కాని వెంటనే “లాటరీలో నాకు లక్షరూపాయలు తగిల్చున్నప్పుడమ్మ ముఖం చూడాల” అనుకుని సర్దిపెట్టుకున్నాడు. అయితే సూరిగాడిని అదృష్టం ఆ నెల ఆపై నెల కూడా వరించలేదు. సిండికేటుల్లోజేరినా లాభంలేకపోయింది. వరుసగా మూడు నెలలు జీతం డబ్బులు తగ్గేసరికి ఇంట్లో తిండికి ఇబ్బంది కలిగింది. అందుకని ఆరోజు విధిలేక రాఠవమ్మ రెండోసారి ఆఫీసుకొచ్చింది.

రాఠవమ్మ సుబ్రమణ్యంకోసం కాసుకూర్చుంది. సుబ్రమణ్యం వచ్చేలోపల గుమాస్తాలు సూరిగాడికి బుద్ధులు చెప్పారు. రాఠవమ్మ “అల్లాగడ్డి పెట్టండిబాబు” అంటూ కోరింది. సూరిగాడు నవ్వేసి వూరుకున్నాడు. ఆఫీసు తెరచిన గంటన్నరకి సుబ్రమణ్యం వచ్చాడు. గుమాస్తాలు హడావిడిగా పనుల్లో సర్దుకున్నారు. మరో పావుగంటకి, రాఠవమ్మ ఆయనకోసం కాచుకుని వుందన్న విషయం సుబ్రమణ్యం చెవిలో వేసారు. రాఠవమ్మకి తొందరగానే దర్భనం దొరికింది. రాఠవమ్మ తన గోడు వెళ్ళబోసుకుంది. సుబ్రమణ్యం సూరిగాడిని పిలిచి “నిజమేనా?” అని అడిగాడు. సూరిగాడికి తల్లిమీద చాలాకోపం వచ్చింది. తను లాటరీలెవరికోసం కడుతున్నాడు! లాటరీలో ప్రైజువస్తే అనుభవించేదెవరు? సుబ్రమణ్యం “నిజమేనా?” అని మరోసారి గద్దించాడు. “అవును” అన్నాడు సూరిగాడు.

“ఎందుకల్లా చేసావ్? ఇల్లెలా గడుస్తుందనుకున్నావ్!” అని కోపంగా ప్రశ్నించాడు సుబ్రమణ్యం.

“గడవకపోతే నేనేం చెయ్యను!” అని గొణిగాడు సూరిగాడు. సుబ్రమణ్యం దిమ్మెరపోయాడు. తేరుకుని “నీకేం బాధ్యత లేదంటావ్?” అని అడిగాడు ఏం చెప్తాడో అన్న కుతూహలంతో.

“ఇల్లు గడపాల్సిన డూటీ మానాన్నది. మా నాన్నపోతే మా అమ్మది. పిల్లల్ని కన్నవాళ్ళు” అన్నాడు సూరిగాడు నిశ్చలంగా.

సుబ్రమణ్యం ఓ క్షణం ఏమనలేక ఊరుకున్నాడు, ఆఖరికి తురుపుముక్క వాడాడు. “నీకిచ్చిన వుద్యోగం మీ నాన్నను బట్టే ఇచ్చాం. ఎందుకో తెలుసా? కుటుంబాన్ని ఆదుకుంటావని మామూలుగా అయితే ఆ వుద్యోగం నీకు రాకపోను.”

మామూలుగా అయితే సూరిగాడు ఇంత ఎదురు తిరగకపోను. ఇవాళ రావమ్మ తను పనిచేసే ఆఫీసుకువచ్చి తనమీద ఫిర్యాదుచెయ్యటం వాడికి తలగొట్టేసినట్టయింది. వాడికిప్పుడిప్పుడే అభిమానం తెలుస్తోంది.

“అంచేత నేను కష్టపడి సంపాదించే జీతం మీద మా అమ్మకేగాని నాకేం అధికారం లేదంటారా? నేను మంచాణ్ణి గనుక ముప్పైయ్యో, నలభైయ్యో వుంచుకుని మిగిలినది ఇంట్లో ఇస్తూనే వున్నానుగాని మానేలేదుకదా! నేను అసలివ్వనంటే ఏ కోర్టు మాత్రం ఏ వంటుంది?” అన్నాడు పెంకిగా సూరిగాడు.

సుబ్రమణ్యం ఇల్లాంటి పెంకి సమాధానాలు వస్తాయని ఊహించక పంచాయితీకి ఒప్పుకున్నాడు. సూరిగాడికేం సమాధానం చెప్పలేక తనిందులోంచి పరువుగా బయటపడేమార్గం ఆలోచించాడు. “అక్కలేదని నేను మాతరం అంటానా. ఇంట్లో నూకల్లేనపుడుజల్పా చెయ్యొద్దుబాబు అంటున్నాగాని” అంటూ వాదనకి దిగుతున్న రావమ్మని అడ్డుకొట్టి సూరిగాడు చెప్పింది సబబుగానే వుంది. అందుకని నెలకో పాతిక రూపాయలు వాడిచేతిలో పెట్టి మిగిలినజీతం, జీతాలరోజున నువ్వేవచ్చి పట్టుకెళ్ళు” అంటూ తీర్చిచ్చాడు. రావమ్మ, సూరిగాడు కూడా గత్యంతరంలేక ఆ తీర్పును ఒప్పుకున్నారు.

సుబ్రమణ్యంకి తన తీర్పు చాలా ధర్మసమ్మతంగా కనిపించింది. నాయుడు కుటుంబానికి న్యాయం చేకూర్చాననే తృప్తికలిగింది. సుబ్రమణ్యంకి నచ్చనిదల్లా సూరిగాడి ప్రవర్తన. వాడు ఈ ఉద్యోగం కేవలం స్వశక్తిమీద సంపాదించుకున్న వాడిలా పెద్ద కబుర్లు చెప్పాడు. ఆ విషయం గుర్తుకురాగానే సూరిగాడు తన్ని అవమానం చేసాడన్న భావం కలిగింది. పొద్దున్నే ఆఫీసుకురాగానే ఈ తగువు తీర్చాల్సిరావటం సుబ్రమణ్యంకి ఏమీ నచ్చలేదు.

ఆరోజు అతను ఆఫీసుకు వచ్చేసరికి చాలా ఉత్సాహంగా వున్నాడు. ఉత్సాహం వుంచుకోదల్చుకున్నాడు. ఆ రోజు పొద్దున్న, ఎన్నాళ్ళబట్టో అనుకుంటున్న చీర భార్యకి

కొనగలిగాడు. ఆఫీసుకి లేటుగా రావటానికి అది కొంతవరకు కారణం. అలవాటు పెద్ద కారణం. సుబ్రమణ్యం సంతోషం పడటానికి కారణం. ఆ చీర అతను కొన్నప్పుడు అతని భార్య సంతోషించింది. సుబ్రమణ్యం భార్య సరైన పోషణలో నునుపుదేరి వంటికి నచ్చేచీరలు కట్టుకుని కళకళలాడే అందాలబొమ్మ ఇద్దరు పిల్లల తల్లంటే ఎవరూ నమ్మలేనంత బావుంటుంది. పొద్దున్న చీర కొని, సుబ్రమణ్యం “చీరకొన్నందుకు నాకేం బహుమానం ఇస్తావ్?” అని అడిగాడు ఆపేక్షగా పెళ్ళాం చెయ్యి నొక్కుతూ. “ఆఫీసునుంచి భోజనానికి తొందరగా రండి. తలంటిపోసుకుని, మీరు కొన్న చీరకట్టుకుని సత్కరించడానికి సిద్ధంగా వుంటాను” అంది తను ఆ బహుమానానికి సంతోషించినట్టు తెలియజేస్తూ.

సుబ్రమణ్యానికి భార్యమాటలు, రూపం గుర్తురాగానే ఇంక ఆఫీసులో వుండబుద్ధవలేదు. ఇంటికి వెళ్ళిపోయాడు. పిల్లలు స్కూలుకు వెళ్ళడంచేత, ఇల్లంతా శుభ్రంగాను, నిశ్శబ్దంగాను వుంది. సుబ్రమణ్యం భార్య, పొద్దున్న అతను కొనిపెట్టిన చీరకట్టుకుని, అతని కిష్టమైన పూరీలు, మువ్వొంకాయ కూరవడ్డించి, అతన్నో అతని కంచంలోనే భోంచేసింది. ఆపైన తాంబూలం ఇచ్చింది. సుబ్రమణ్యం మంచంమీద నడుంవాల్యగానే, అతని భార్యవచ్చి అతనిమీద వాలి పోయింది. ఆమెను కౌగిలిలో తీసుకుని కళ్ళల్లోకిచూస్తూ “ఉత్తరాలేమైనా వచ్చాయా?” అని అడిగాడు.

“మీ నాన్నగారి దగ్గరనుంచి ఉత్తరం వచ్చింది” అని జవాబు చెప్పిందామె.

“ఏమని రాసారు? భార్యని కళ్ళతో తాగేస్తూ అడిగాడు.

“మామూలు పాటే. మీ తమ్ముళ్ళ కాలేజీ జీతాలు, మీ అమ్మగారి మందులు, ఆయనకొచ్చే చిన్న పించెను, ముసలితనంలో మీరు ఆయన్ని ఆదుకుంటారని ఆశించటం వగైరాలు” అంది నవ్వుతూ మరికొంచెం అతనిలో ఇమిడిపోతూ.

“ఇందులో కొత్తేముంది” అని సుబ్రమణ్యం తల్లిదండ్రుల గురించి తోబుట్టువుల గురించి ఆలోచనలు దూరంగా తోసేసి, భార్యని మరింత దగ్గరగా తీసుకున్నాడు.

సుబ్రమణ్యం తండ్రి రిటైరయ్యే నాడు, ఆయన అందర్నీ బతిమాలి, తన ఆఫీసులో సుబ్రమణ్యానికి గుమాస్తా వుద్యోగం వేయించటం, పోటీ ఎంతో వున్నా ఆయనమీద ఆఫీసు వాళ్ళకున్న గౌరవం వల్ల సుబ్రమణ్యానికావుద్యోగం రావటం సుబ్రమణ్యం మర్చిపోయి చాలారోజులైంది.

